

சதா சந்திப்பு என்ற ஊஞ்சல்களில் ஆடுவதற்கான அடிப்படை.

இன்று, பாப்தாதா எங்கும் உள்ள குழந்தைகளான உங்கள் அனைவரையும் தனிப்பட்ட முறையில் பௌதீகமாக அல்லது சூட்சும ரூபத்தில் பார்த்து, ஒவ்வொருவருக்கும் பலமில்லியன் மடங்கு நினைவின் பிரதியுபகாரத்தை வழங்குவதற்காக வந்திருக்கிறார். நீங்கள் இங்கு உங்களுடைய சரீர்த்துடனோ அல்லது மனதினாலோ இருந்தாலும், சந்திப்பைக் கொண்டாடி, ஒரேயொருவரின் நினைவில் இருக்கும் எண்ணத்தில் ஸ்திரமாக இருக்கிறீர்கள். பாப்தாதா ஏற்கனவே உங்களுக்கு சகல பொக்கிஷங்களையும் வழங்கி விட்டார். பாப்தாதா ஏற்கனவே உங்கள் ஒவ்வொருவரையும் பௌதீக ரூபத்தினூடாக அல்லது சூட்சுமமான தேவதை ரூபத்தினூடாக சகல பொக்கிஷங்களினதும் அதிபதி ஆக்கிவிட்டார். எனவே, நீங்கள் அனைவரும் சகல பொக்கிஷங்களினதும் அதிபதிகள் ஆகியிருக்கும்போது, இன்னமும் செய்வதற்கு என்ன எஞ்சியுள்ளது? இன்னமும் செய்வதற்கு ஏதாவது எஞ்சியுள்ளது? பாப்தாதா அதிபதிகளான உங்களுக்கு வணக்கம் செலுத்துவதற்காகவே வந்திருக்கிறார். நீங்கள் ஏற்கனவே அதிபதிகள் ஆகிவிட்டதைப் போன்று தென்படுகிறீர்கள். எனவே, செய்வதற்கு இன்னமும் என்ன எஞ்சியுள்ளது?

நீங்கள் எவ்வளவற்றைச் செவிமடுத்தீர்கள் என்றும், பேசுகின்ற ஒரேயொருவர் எவ்வளவற்றைப் பேசிவிட்டார் என்றும் கணக்கிட்டுப் பாருங்கள். நீங்கள் அதிகளவினைச் செவிமடுத்து விட்டீர்கள். உங்களுக்கு அதிகளவில் கூறப்பட்டும் விட்டது. இவை அனைத்தையும் செவிமடுக்கையில், நீங்கள் ஒவ்வொருவரும் அவற்றை மற்றவர்களுக்கு விவரிப்பவர்கள் ஆகிவிட்டீர்கள். எனவே, இந்த ஞானத்தை மற்றவர்களுக்கு விவரிப்பவர்கள் எதைச் செவிமடுக்க விரும்புகிறீர்கள்? “நான் அடைய வேண்டியதை அடைந்துவிட்டேன். எனவே, செய்வதற்கு இன்னமும் என்ன எஞ்சியுள்ளது?” என்று உங்களுடைய சொந்த அனுபவத்தின் பாடலை நீங்கள் பாடுகிறீர்கள். இது யாருடைய பாடல்? இது தந்தை பிரம்மாவினுடைய பாடல் மட்டுமா அல்லது பிராமணர்களான உங்களுடைய பாடலுமா? இது உங்களுடைய பாடலும், அல்லவா? எனவே, தந்தை உங்களிடம் வினவுகிறார்: செய்வதற்கு என்ன எஞ்சியுள்ளது? நீங்கள் தந்தையில் அமிழ்ந்திருக்கிறீர்கள். தந்தை உங்களில் அமிழ்ந்திருக்கிறார். நாம் அமிழ்ந்திருக்கும்போது, செய்வதற்கு இன்னும் என்ன எஞ்சியுள்ளது? நீங்கள் அமிழ்ந்திருக்கிறீர்களா அல்லது இன்னமும் அமிழ்கிறீர்களா? நீங்கள் என்ன கூறுவீர்கள்? நீங்கள் அமிழ்ந்துவிட்டீர்களா அல்லது இன்னமும் அமிழ்ந்து கொண்டிருக்கிறீர்களா? நதிகளான உங்களுக்கும் கடலானவருக்கும் இடையிலான சந்திப்பு ஏற்கனவே நிகழ்ந்து விட்டது. அமிழ்வதெனில் சந்திப்பதாகும். எனவே, நீங்கள் சந்தித்துவிட்டீர்கள், அல்லவா? கடலாக விளங்குபவர் கங்கைகளில் (நதிகள்) இருந்து பிரிந்திருப்பதில்லை. கங்கைகளும் கடலிடம் இருந்து பிரிந்திருப்பதில்லை. கடலும் கங்கைகளும் சந்தித்தல் அநாதியானது. அமிழ்வதெனில், சமமானவர் ஆகுவதாகும். சமமானவர் ஆகியிருக்கும் உங்கள் அனைவருக்கும் அன்பான வாழ்த்துக்களை பாப்தாதா வழங்குகிறார்.

இந்தத் தடவை, உங்கள் அனைவரையும் பார்ப்பதற்காகவே பாப்தாதா வந்திருக்கிறார். அதிபதிகளான உங்களின் அறிவுறுத்தல்களுக்குக் கீழ்ப்படிந்து பாப்தாதா உங்களைச் சந்திப்பதற்காக வந்திருக்கிறார். அதிபதிகளான உங்கள் அனைவருக்கும் அவரால் “இல்லை” என்று கூற முடியாது. எனவே, “ஆமாம், எனது பிரபுவே” என்ற பாடத்தை பாபா மிகவும் உறுதியாக ஆக்கியிருப்பதனால், பாபா வந்திருக்கிறார். நீங்கள் அவ்வாறே செய்ய வேண்டும். ஆரம்பத்தில் இருந்து, பாப்தாதா உங்களை “தத்-வம்” (இது உங்களுக்கும் உரித்தாகட்டும்) என்று ஆசீர்வதித்திருக்கிறார். உங்களுடைய மனதிலும், உங்களுடைய ரூபத்திலும் “தத்-வம்” என்று ஆசீர்வதிக்கப்பட்டிருக்கிறீர்கள். உங்களுடைய தர்மத்திலும் (மதம்), உங்களுடைய கர்மத்திலும் (செயல், நடத்தை) “தத்-வம்” என்று நீங்கள் ஆசீர்வதிக்கப்பட்டிருக்கிறீர்கள். இந்த ஆசீர்வாதங்களைப் பெற்றவர்கள் சதா பாபாவிற்கு நெருக்கமாகவும், சமமாகவும் அனுபவம் செய்வார்கள். பாப்தாதா தனக்கு நெருக்கமாகவும், சமமாகவும் தனது குழந்தைகள் இருப்பதைக் கண்டு களிப்படைகிறார். உங்களுடைய தர்மத்திலும், கர்மத்திலும் ஒரு விடயத்தை அமிர்தவேளையில் இருந்து நாள் முடியும்வரை உபயோகிப்பதன் மூலம், நீங்கள் சதா சந்திப்பு என்ற ஊஞ்சலில் ஆடுவீர்கள். அதில் சடப்பொருளும், மாயையும் உங்களை ஊஞ்சலாட்டுகின்ற உங்களுடைய சேவகர்கள் ஆகும். சகல பொக்கிஷங்களும் இந்த மேன்மையான ஊஞ்சலின் அலங்காரங்கள் ஆகும். நற்குணங்களையும், சக்திகளையும் கிரகிப்பதற்கு நீங்கள் சிரமப்பட வேண்டியதில்லை. ஆனால் நீங்களும் தந்தையும் சமமானவர்களாகவும், ஒன்றுகலந்தவர்களாகவும் ஆகியிருக்கும் இந்தச் சந்திப்பு எனும் உங்களுடைய ஊஞ்சலை அவை இயல்பாகவே அலங்கரிக்கும். இத்தகைய ஊஞ்சலில் சதா ஆடுவதற்கான அடிப்படை, ‘பாப்சமான்’ (தந்தைக்குச் சமமானவர்) என்ற ஒரேயொரு கூற்றே ஆகும்.

நீங்கள் சமமானவர் ஆகாவிட்டால், உங்களால் அமிழ்ந்திருக்க முடியாது. எவ்வாறு அமிழ்ந்திருப்பது என்பதை நீங்கள் அறியாவிட்டால், சங்கமயுகத்தை நீங்கள் வீணடிக்கிறீர்கள் என்பதே அதன் அர்த்தமாகும். நதிகளான நீங்கள் கடலைச் சந்தித்து அவரில் அமிழ்ந்திருப்பதற்கான நேரம் சங்கமயுகமே ஆகும். மேலா(சந்தித்தல்) என்றால் அமிழ்ந்திருத்தல் என்று அர்த்தம். சந்தித்தல் என்பதே அதன் அர்த்தம். எனவே, எவ்வாறு அமிழ்ந்திருப்பது என்பதை நீங்கள் அறிவீர்களா? நீங்கள் சந்திப்பைக் கொண்டாடாவிட்டால், என்ன செய்கிறீர்கள்? நீங்கள் ஒரு ஜமேலாவில் (ஒழுங்கற்ற ஒரு சந்தை) இருக்கிறீர்கள். ஒன்றில் ஜமேலா அல்லது மேலா காணப்படும். உங்களில் சில குழந்தைகள் நீங்கள்

தனிமையில் இருப்பதாகக் கூறுகிறீர்கள். ஆனால் நீங்கள் ஒருபோதும் தனிமையாக இருக்கக்கூடாது என்று தந்தை கூறுகிறார். நீங்கள் தனித்திருக்கும்போது, உங்களுக்கு அவரின் சகவாசம் கிடைக்கிறது. சங்கமயுகம் ஒன்றிணைந்திருப்பதற்கான காலமாகும். உங்களால் உங்களைத் தந்தையிடமிருந்து பிரிக்க முடியாதல்லவா? நீங்கள் அவரின் சதா சகபாடிகள். எவ்வாறாயினும், சில சிறுவர்கள் ஜமேலாவில் அகப்பட்டுக் கொள்கிறார்கள். ஒரு ஜமேலா அன்றிப் பல ஜமேலாக்கள் உள்ளன. ஒரேயொரு மேலா உள்ளது. ஆனால் பல ஜமேலாக்கள் உள்ளன. எனவே, இந்த மேலாவில் (தந்தையைச் சந்தித்தல்) இருங்கள். ஏனைய அனைத்து ஜமேலாக்களும் முடிந்துவிடும். இப்போது, அந்தத் தற்காலிகமான வெகுமதிகள் அனைத்திற்கும் முற்றுப்புள்ளி இடுவதன் மூலம் சம்பூரணம் ஆகும் வெகுமதியை அனுபவம் செய்பவர்கள் ஆகுவார்கள். அதன்மூலம் பூரணமான முழுமையின் வெகுமதியை அனுபவம் செய்யுங்கள். அச்சா.

தந்தைக்குச் சமமாக இருக்கும் குழந்தைகளுக்கும், தந்தையைச் சந்திக்கும் ஊஞ்சலில் சதா ஆடுகின்ற குழந்தைகளுக்கும், சகல பேறுகளின் சொருபங்களாக இருந்து, 'நான் எதை அடைய வேண்டுமோ, அதை அடைந்து விட்டேன்' என்ற பாடலை சதா பாடுபவர்களுக்கும், சதா 'ஆமாம், எனது பிரபுவே' என்று கூறுவதுடன், தமது ஒவ்வோர் எண்ணத்திலும், வார்த்தையிலும், செயலிலும் எப்போதும் பிரசன்னமாக இருப்பவர்களுக்கும், இத்தகைய மேன்மையான ஆத்மாக்களுக்கு, இந்தத் தேசத்திலும், வெளிநாட்டிலும் தமது பௌதீகமான அல்லது சூட்சுமமான சரீரத்தால் சந்திப்பைக் கொண்டாடுகின்ற சகல குழந்தைகளுக்கும், அதிபதிகளாக இருக்கும் இத்தகைய குழந்தைகள் அனைவருக்கும், அதிபதியானவர் உங்களை வணங்குவதுடன், அன்பையும் நினைவுகளையும் வழங்குகிறார். மேன்மையான ஆத்மாக்களான உங்கள் அனைவருக்கும் பாப்தாதா நமஸ்தே சொல்கிறார்.

பாப்தாதா குழுக்களைச் சந்திக்கிறார்:

1. கர்நாடகா பிராந்தியம் : நீங்கள் அனைவரும் பற்றற்ற பார்வையாளர் என்ற ஸ்திதியில் ஸ்திரமாக இருந்தவண்ணம் அனைத்தையும் செய்கிறீர்களா? பற்றற்ற பார்வையாளர்களாக இருந்தவண்ணம் சதா அனைத்தையும் செய்பவர்கள், சதா தந்தையின் சகவாசத்தை அனுபவம் செய்வார்கள். நீங்கள் பற்றற்ற பார்வையாளராக இல்லாவிட்டால், தந்தையால் உங்களுடைய சகபாடி ஆக முடியாது. எனவே, பற்றற்ற பார்வையாளர் என்ற ஸ்திதியில் சதா ஸ்திரமாக இருங்கள். உங்களுடைய சொந்த சரீரத்திற்கும் பற்றற்ற பார்வையாளராக இருங்கள். நீங்கள் உங்களுடைய சரீரம் மற்றும் சரீர உறவினர்களுடன் பற்றற்றவராக இருக்கும்போது, இயல்பாகவே இந்தப் பழைய உலகில் இருந்தும் நீங்கள் பற்றற்றவர் ஆகுவீர்கள். அதன்பின்னர், அனைவரையும் பார்க்கும்போதும், அனைவருடனான உங்களுடைய உறவுகளின் போதும், சதா பற்றற்றவராகவும், அன்பாகவும் இருங்கள். இந்த ஸ்திதியானது நீங்கள் இலகுவாகியாக இருப்பதை அனுபவம் செய்ய வைக்கும். சதா பற்றற்ற பார்வையாளராக இருப்பதன் மூலம், நீங்கள் ஒன்றாக இருப்பதன் விளைவினாலும் பாதிக்கப்படாதவராக இருப்பீர்கள். ஆத்மாக்கள் செயல்களின் விளைவினால் பாதிக்கப்படாதவர்கள் அல்ல. ஆனால் ஆத்ம உணர்வு ஸ்திதியானது உங்களை பாதிக்கப்படாதவர் ஆக்குகிறது. அதாவது, அது உங்களை மாயையின் எந்தவிதமான தாக்கத்திற்கு அல்லது கவர்ச்சிக்கு அப்பால் வைத்திருக்கிறது. பற்றற்றவராக இருத்தல் என்றால் பாதிக்கப்படாமல் இருத்தலாகும். எனவே, நீங்கள் சதா இத்தகைய ஸ்திதியில் ஸ்திரமாக இருக்கிறீர்களா? எந்த வகையான மாயையாலும் தாக்கப்படுவதற்கு உங்களை அனுமதிக்காதீர்கள். தங்களைத் தந்தைக்கு அர்ப்பணித்தவர்கள், சதா மாயையின் எந்தவிதமான தாக்குதல்களில் இருந்து சதா பாதுகாப்பாக இருப்பார்கள். அர்ப்பணித்தவர்கள் மாயையின் தாக்குதலுக்கு உள்ளாக மாட்டார்கள். எனவே, நீங்கள் அத்தகையவர்களா? உங்களுக்கு முதல் வாய்ப்பு வழங்கப்பட்டிருப்பதைப் போன்று, உங்களை அர்ப்பணிப்பதிலும், மாயையின் எந்தவிதமான தாக்குதல்களில் இருந்து விடுபட்டிருப்பதிலும் முதலாவதாக இருங்கள். 'முதல்' என்றால் விரைவாகச் செல்லுதல் என்று அர்த்தம். இந்த ஸ்திதியைக் கொண்டிருப்பதன் மூலம், நீங்கள் சதா முதலாவதாகத் திகழுவீர்கள். சதா சந்தோஷமாக இருங்கள். எப்போதும் சந்தோஷ பாக்கியத்தை அனுபவம் செய்யுங்கள். அச்சா.

2. நீங்கள் தந்தையின் நற்குணங்களின் புகழைப் பாடுவதைப் போன்று, அந்த நற்குணங்கள் அனைத்தையும் நீங்களும் அனுபவம் செய்கிறீர்களா? தந்தை ஞானக் கடலாகவும், சந்தோஷக் கடலாகவும் இருப்பதைப் போன்று, நீங்கள் உங்களுடைய ஞான சொருபமாகவும், சந்தோஷ சொருபமாகவும் அனுபவம் செய்கிறீர்களா? ஒவ்வொரு நற்குணத்தைப் பற்றிப் பேசுவதாக மட்டுமன்றி அதை அனுபவமும் செய்யுங்கள். ஆத்மாக்களான நீங்கள் சதா சந்தோஷத்தின் சொருபங்கள் ஆகும்போது, நீங்கள் மாஸ்ரர் ஞான சூரியர்கள் ஆகுவதனால், முழு உலகிலும் நீங்கள் சதா சந்தோஷக் கதிர்களைப் பரப்புவீர்கள். சூரியனின் கதிர்கள் உலகெங்கும் பரவுவதைப் போன்று, உலகிலுள்ள ஆத்மாக்கள் அனைவரும் ஞான சூரியனின் குழந்தைகளான உங்களிடமிருந்து ஞானம், சந்தோஷம், ஆனந்தத்தின் கதிர்கள் வருவதை அனுபவம் செய்வார்கள். உங்களுடைய இடமும், ஸ்திதியும் எத்தனை உயர்ந்ததாக உள்ளதோ, அந்தளவிற்கு உங்களுடைய கதிர்கள் இயல்பாகவே பரந்து சகல இடங்களுக்கும் பரவும். எனவே, நீங்கள் இத்தகைய அனுபவத்தின் சொருபங்களா? நீங்கள் அதிகளவில் செவிமடுத்து விட்டீர்கள். உங்களுக்கு அதிகளவில் கூறப்படும் விட்டது. இப்போது, உங்களுடைய அனுபவத்தை அதிகரிப்பீர்கள். பேசுவதெனில், நீங்கள் கூறுவதன் சொருபங்களாக மற்றவர்களை

மாற்றுவதாகும். செவிமடுப்பதெனில், நீங்கள் செவிமடுப்பதன் சொருபமாக உங்களை ஆக்கிக்கொள்வதாகும்.

3. நீங்கள் சதா சந்தோஷப் பொக்கிஷங்களுடன் விளையாடுபவர்கள், அல்லவா? சந்தோஷம் என்பது ஆத்மாக்கள் பலரையும் செழிப்பானவர்கள் ஆக்கக்கூடிய பொக்கிஷம் ஆகும். தற்காலத்தில், குறிப்பாக, இந்தப் பொக்கிஷத்திற்கான தேவையே காணப்படுகிறது. மக்களிடம் சந்தோஷத்தைத் தவிர ஏனைய அனைத்தும் உள்ளன. ஆனால் நீங்கள் அனைவரும் சந்தோஷச் சுரங்கங்களைப் பெற்றிருக்கிறீர்கள். நீங்கள் இந்த எல்லையற்ற பொக்கிஷத்தைப் பெற்றிருக்கிறீர்கள். சந்தோஷப் பொக்கிஷத்தில் பல்வகைகள் உள்ளன. சிலவேளைகளில், நீங்கள் ஒரு விடயத்தில் சந்தோஷத்தை அனுபவம் செய்கிறீர்கள். ஏனைய வேளைகளில், வேறொரு விடயத்தில் சந்தோஷத்தை அனுபவம் செய்கிறீர்கள். சிலவேளைகளில், குழந்தையாக இருப்பதன் சந்தோஷம். சிலவேளைகளில், அதிபதியாக இருப்பதன் சந்தோஷம். இந்தச் சந்தோஷப் பொக்கிஷத்தின் பல வகைகளை நீங்கள் பெற்றிருக்கிறீர்கள். மற்றவர்களுக்கு இந்தப் பல்வகையான சந்தோஷங்களைப் பற்றிக் கூறுவதன் மூலம், உங்களால் அவர்களைச் செழிப்பானவர்கள் ஆக்க முடியும். சதா இந்தப் பொக்கிஷங்களின் அதிபதியாக இருந்து, அவற்றை உங்களுடன் வைத்திருங்கள்.

நீங்கள் தந்தையிடமிருந்து பெற்ற சக்திகள் அனைத்தையும் சதா தொடர்ந்து உபயோகியுங்கள். தந்தை உங்களுக்குச் சகல சக்திகளையும் வழங்கியுள்ளார். இப்போது அவற்றை உபயோகியுங்கள். அவ்வளவே! நீங்கள் அவற்றைப் பெற்றுவிட்டீர்கள் என்று அறிவதனால் மட்டும் சந்தோஷம் அடையாதீர்கள். ஆனால், நீங்கள் பெற்றவற்றை உங்களுக்காகவும், மற்றவர்களுக்காகவும் உபயோகியுங்கள். அதன்மூலம் நீங்கள் உங்களை சதா செழிப்பானவர்களாக அனுபவம் செய்வீர்கள்.

4. நீங்கள் சதா ஆசீர்வதிக்கப்பட்ட ஆத்மாக்கள், அல்லவா? தற்சமயம் பாரதத்தில் குறிப்பாக யார் நினைவுசெய்யப்படுகிறார்கள்? ஆசீர்வதிக்கப்பட்ட ஆத்மாக்கள். தேவியாக இருத்தல் என்றால் ஆசீர்வதிக்கப்பட்டவர் என்று அர்த்தம். தேவர்கள் விசேடமாக, சகல ஆசீர்வாதங்களையும் பெற்றுள்ள ஆத்மாக்களாக நினைவுகூரப்படுகிறார்கள். எனவே, உங்களுடைய மக்கள் உங்களை நினைவு செய்கிறார்கள் என்று நீங்கள் உணருகிறீர்களா? நீங்கள் இதை அனுபவம் செய்கிறீர்களா? உங்களுடைய பக்தர்கள் உங்களை அழைப்பது உங்களுக்கு உண்மையில் கேட்கிறதா அல்லது இந்த ஞானத்தின் அடிப்படையில் நீங்கள் இதைப் பற்றி அறிவீர்களா? அதைப் பற்றி அறிந்து கொள்வது ஒரு விடயம். அதை அனுபவம் செய்வது வேறொரு விடயம். எனவே, உங்களால் இதை அனுபவம் செய்ய முடிகிறதா? ஆசீர்வதிக்கப்பட்ட ஆத்மாக்களாக இருப்பதற்கு உங்களுக்குத் தேவையான சிறப்பியல்பு என்ன? நீங்கள் அனைவரும் ஆசீர்வதிக்கப்பட்டவர்கள். எனவே, ஆசீர்வதிக்கப்பட்ட ஆத்மாக்களான உங்களின் சிறப்பியல்பு என்ன? இத்தகைய ஆத்மாக்கள் சதா தந்தைக்குச் சமமானவர்களாகவும், நெருக்கமானவர்களாகவும் இருப்பார்கள். சிலவேளைகளில் மட்டும் நீங்கள் தந்தைக்குச் சமமானவர்களாக இருந்து, ஏனைய வேளைகளில் அவ்வாறு இல்லாவிடின், உங்களால் ஆசீர்வதிக்கப்பட்ட ஆத்மாவாக இருக்க முடியாது. ஏனெனில் நீங்கள் சிலவேளைகளில் மட்டும் முயற்சியாளராக இருக்கிறீர்கள். தந்தைக்கு முயற்சி செய்ய வேண்டிய அவசியமில்லை, அவர் எப்போதும் முழுமை சொருபமாகவே இருக்கிறார். நீங்கள் அதிகளவு முயற்சி செய்ய வேண்டியிருந்தால், நீங்கள் சிறியதொரு குழந்தையே அன்றி, தந்தைக்குச் சமமானவர் அல்ல. சமமாக இருத்தல் என்றால் சம்பூரணமாக இருத்தல் என்று அர்த்தம். சமமாக இருப்பவர்கள் சதா ஆசீர்வதிக்கப்பட்டவர்களாக இருப்பார்கள்.

அவ்யக்த முரளிகளில் இருந்து தேர்ந்தெடுக்கப்பட்ட கேள்விகளும், பதில்களும்:

கேள்வி: தமது கடந்தகால கர்மக்கணக்குகளின் சுமைகளை முடித்தவர்கள், தற்சமயம் தங்கள் மீது ஏற்படுத்திக் கொள்ளும் சுமை என்ன?

பதில்: பிரம்மாகுமார், பிரம்மாகுமாரி அல்லது உலகச் சேவையாளர் என்று அழைக்கப்பட்ட பின்னர், உங்களுக்கு ஏதாவது பாவகரமான எண்ணங்கள் ஏற்பட்டால் அல்லது பாவச் செயல்களைச் செய்தால், நீங்கள் நூறுமடங்கு சுமையைச் சேமித்துக் கொள்கிறீர்கள். சிலர் தமது சம்ஸ்காரங்கள், சுபாவம், ஞானம் நிறைந்த புத்தியைக் கொண்டிருப்பதன் அகங்காரம், தமது பெயர், கௌரவத்திற்கான சுயநலம், சுய சத்தி அடைதல், கவனக்குறைவு, சோம்பேறித்தனம் போன்றவற்றின் ஆதிக்கத்தினால் தங்கள்மீது சுமையை ஏற்றிக் கொள்கிறார்கள். சேவையாளர் என்று அழைக்கப்பட்ட பின்னர், நீங்கள் ஏதாவது தவறான செயலைச் செய்தால், அது அவச்சேவைக்கான சூழலை உருவாக்குவதுடன், அந்த அதிர்வலைகளைப் பரப்புவதற்கும் கருவி ஆகும். அதன்பின்னர், அந்த அவச்சேவையானது நீங்கள் செய்த சேவையின் பத்து மடங்கை இரத்துச் செய்யும். அந்த நிலையில், நீங்கள் அதிகளவு சேவை செய்ததாக நினைப்பீர்கள். ஆனால் உங்களுடைய கணக்கோ வெறுமையாகவே இருக்கும்.

கேள்வி: வெறுமையான கணக்கைக் கொண்டவர்களின் அடையாளங்கள் என்ன?

பதில்: இத்தகைய ஆத்மாக்கள் தமது நினைவில் இருந்து எந்தவிதமான சக்தியையோ அல்லது பேற்றையோ அனுபவம் செய்ய மாட்டார்கள். அவர்களுக்குள் அகத் திருப்தி இருக்க மாட்டாது. ஒவ்வொரு கணத்திலும், ஒரு இக்கட்டான சூழ்நிலை, ஒரு நபர், ஒரு பஞ்சபூதம், பௌதீக வசதி அல்லது ஏதாவதொன்று குழப்பமான நிலையை உருவாக்கி, அவர்களின் சந்தோஷத்தையும், சக்தியையும் முடிப்பதற்குக் கருவி ஆகும். புறத்தே, அவர்கள் தங்களைச் சந்தோஷமானவர்களாகவும்,

முயற்சியாளர்களாகவும் கருதுவார்கள். ஆனால் அகத்தில், அவர்கள் முழுமையான குழப்பத்துடன் இருப்பார்கள்.

கேள்வி: பெயர், கௌரவத்தின் கணக்கு நிரம்பியிருந்து, பொக்கிஷங்களின் கணக்கும் அனுபவங்களின் கணக்கும் வெறுமையாக இருந்தால், அதன் அடையாளங்கள் எவை?

பதில்: 1) தடைகளின் ஆதிக்கத்திற்கு உட்படுவதனால், இத்தகைய ஆத்மாக்கள் சேவையில் தடைகள் ஆகுவார்கள். 2) அவர்களின் நிறை (சுமை) அதிகரிப்பதனால், பல்வகையான வீணான சிந்தனை அவர்களின் மனங்களில் ஏற்படுவதுடன், பல்வகையான மன அமைதியற்ற நோய்களும் விருத்தியாகும். 3) அவர்களின் முயற்சிகளின் வேகம் விரைவாக இருக்கமாட்டாது. அவர்கள் இதை அல்லது அதைச் செய்வதற்குத் திட்டங்கள் செய்தாலும், அவர்களால் வெற்றி அடைய முடியாது. 4) தடைகள் ஆகும் இத்தகைய நிறையைச் சுமக்கும் ஆத்மாக்கள் அல்லது அவச்சேவைக்குக் கருவிகள் ஆகுபவர்கள், தந்தைக்கு அர்ப்பணிக்கப்பட்ட தமது சரீரங்களையும், மனங்களையும் வீணாக்குவதுடன், தமது தடைகளின் காரணமாக இறை சேவைக்காகத் தாம் பெற்ற செல்வத்தையும் வீணாக்குவார்கள். அதாவது, அவர்கள் வெற்றி அடைவதில்லை. வீணானவற்றை உருவாக்கும் அவர்களின் சுமை அதிகரிக்கும். எனவே, பாவத்தின் ஆழமான தத்துவத்தை மிகநன்றாகப் புரிந்து கொண்டு, வீணானவற்றை உருவாக்காதீர்கள். ஆனால் உங்களுடைய நிறையைக் குறையுங்கள். தர்மராஜ்புரிக்குச் செல்வதற்கு முன்னர், உங்களுடைய சொந்த தர்மராஜ் ஆகுங்கள். அச்சா. ஓம் சாந்தி.

ஆசீர்வாதம்: நீங்கள் காரணங்களை (சாக்குப்போக்குகள்) தீர்வுகளாக மாற்றி சதா முன்னேறுகின்ற சக்தி சொரூபம் ஆகுவீர்களாக.

ஞானப் பாதையில், நீங்கள் முன்னேறும் அளவிற்கு, மாயையும் பல்வேறு ரூபங்களில் உங்களைப் பரீட்சிக்க வருவாள். ஏனெனில் பரீட்சைகள் என்றால் முன்னேறிச் செல்வதே அன்றி உங்களை விழச் செய்பவை அல்ல. எவ்வாறாயினும், தீர்வுகளைப் பற்றிச் சிந்திப்பதற்குப் பதிலாக, நீங்கள் காரணங்களைப் பற்றிச் சிந்தித்தால், உங்களுடைய நேரமும், சக்தியும் வீணாகிவிடும். காரணங்களுக்குப் பதிலாக, தீர்வுகளைப் பற்றிச் சிந்தித்து, ஒரேயொரு தந்தையின் நினைவில் மூழ்கியிருங்கள். நீங்கள் சக்தி சொரூபம் ஆகுவதுடன், தடைகளில் இருந்தும் விடுபட்டிருப்பீர்கள்.

சுலோகம்: மகாதானி என்பவர் தனது பார்வை, மனோபாவம், விழிப்புணர்வு என்பவற்றின் சக்தியால் அமைதியின் அனுபவத்தை வழங்குபவர் ஆவார்.

ஓம் சாந்தி